

Is-sigurtà soċjali f'Malta

MIL-LUM se nibdaw nipubblikaw din il-paġna ta' tagħrif ġenerali dwar is-sigurtà soċjali f'Malta. L-ghan tiegħi hu li mhux biss inżid l-gharfien dwar is-sigurtà soċjali f'pajjiżna, imma wkoll li nkun ta' servizz billi nwieġeb xi mistoqsijiet tagħkom il-qarrejja.

Huwa importanti li l-mistoqsijiet ikunu dwar materji ta' interess ġenerali u mhux dwar każi privati jew personali. Dan minhabba li jien prekluz mill-Att dwar il-Protezzjoni tad-Data u mill-Att dwar is-Sigurtà Soċjali milli nagħti tagħrif personali lil terzi persuni.

Minbarra hekk, l-ghan tiegħi huwa li kemm bl-informazzjoni li jien se nkun qed inwassal permezz ta' din il-paġna kif ukoll bis-sahha tal-mistoqsijiet tagħkom inkun nista' nitfa' aktar dawl u nżid l-gharfien taċ-ċittadini fuq is-sistema tagħna tas-sigurtà soċjali.

Is-sigurtà soċjali f'Malta (1530-1885)

Biex nibda din ir-rubrika, ha nsejthulha hekk, hsiibt li nagħti harsa hafifa lejn l-istorja tas-sigurtà soċjali f'pajjiżna. Forsi hafna jafu l-istorja tas-sigurtà soċjali mis-snin 50 'l hawn – is-snin li fihom twieldet is-sistema tas-sigurtà soċjali kif nafuha illum. Min għandu 'l fuq minn 60 sena għex l-iżvilupp tas-sigurtà soċjali f'pajjiżna b'mod haj, dirett u mill-qrib. Jiftakar it-twelid tal-iskema tas-sigurtà nazzjonali fl-1956 li ssuċċediet il-liġi tal-pensjoni tal-età mhux kontributorja fl-1948. Dwar dawn l-iżviluppi ikolli l-opportunità li nikteb fil-ġimgħat u x-xhur li ġejjin.

Imma forsi ftit hawn min jaf li din l-istorja tmur lura saħansitra sa żmien il-Kavallieri ta' San Gwann. Jiġifieri l-ewwel attivitajiet ta' sigurtà soċjali f'pajjiżna imorru lura kważi 500 sena. Fir-realtà, jekk wiehed ma jtkellimx strettament dwar sigurtà soċjali, imma dwar 'welfare' b'mod ġenerali, wiehed jista' jmur anke aktar lura minn hekk. Fil-fatt matul it-tieni millennju, kien hemm diversi filantropiċi Mal-tin li stabbilixxew fondazzjonijiet tal-karità. Wiehed minn



Minn MARK MUSÙ,
Direttur għall-Iżvilupp Strategiku u Relazzjonijiet Internazzjonali – Diviżjoni tas-Sigurtà Soċjali

tal-bidu kien l-Ispert tas-Santo Spirito fl-1372 li ma kienx biss jieh u hsiieb lill-morda, imma wkoll lill-fqar.

L-iżvilupp tas-sigurtà soċjali f'pajjiżna kompli fi żmien l-Ordni tal-Kavallieri ta' San Gwann f'Malta. Bis-sahha ta' dokumentazzjoni uffiċjali li teżisti f'pajjiżna kien stabbilit b'mod konklussiv li parti mill-attivitajiet li kienu jagħmlu l-Kavallieri f'pajjiżna kienet tikkoncentra fuq l-ghoti ta' assistenza fi flus u in natura (bl-Ingliż 'in kind') lill-fqar u lill-kategoriji oħrajn ta' Maltin u Għawdxin fil-bżonn.

F'dan il-kuntest kellhom sehem importanti l-isptarijiet li waqqfu l-Kavallieri f'Malta u anke xi djar biex iżommu fihom lil nies morda u invalidi li ma kellhomx min idur bihom. Aktar tard, f'madwar nofs l-1600, il-Kavallieri waqqfu ukoll il-korpi tagħhom tal-karità li permezz tagħhom intensifikaw is-servizzi soċjali li kienu qeghdin jagħtu f'pajjiżna.

Is-sigurtà soċjali f'Malta (1885-1955)

Fl-1885 kien introdott l-ewwel benefiċċju imhallas mill-Gvern bi dritt. Dan il-benefiċċju kien f'forma ta' pensjoni għall-membri tal-Korp tal-Pulizija li kien jithallas bhala parti minn skema li twaqqfet apposta għalihom. Wara l-pulizija kien imiss lill-membri tas-servizz civili li bdew igawdu minn skema simili.

Il-miżuri tas-sigurtà soċjali kif nafuhom illum bdew jiddaħhlu bl-introduzzjoni tal-Gvern Nazzjonali fl-1921 u sistematikament tkabbru matul is-snin. Wiehed jista' jgħid li dawn l-iżviluppi kienu qeghdin isehhu fl-istess żmien li fl-Ewropa kien qed jitwieldet il-kuncett tal-Istat Soċjali, jew kif jafuh hafna l-Welfare State. Dan il-kuncett jaf it-twelid tiegħu lill-ekonomista Keynes li wara l-kriżi ekonomika fl-1929 ippropona soluzzjoni li kienet tahseb għal investimenti kbar mill-pubbliku.

Għalkemm l-ewwel liġijiet ta' assistenza soċjali fl-Ewropa kienu jmorru lura sal-1880 fejn fl-Ingilterra kien hemm dik li kienet tissejjah il-Liġi tal-Fqar, kellu jkun il-Membri Konservattivi Ingliż Lord Beveridge li fl-1934 irranga sistematikament din il-liġi, ipprovdha

servizzi soċjali oħrajn mill-Istat u b'hekk wassal għall-holqien tal-Welfare State.

Inevitabilment, b'Malta kolonja tar-Renju Unit, ma setax jonqos li dak li kien qed jiġri fl-Ingilterra jinfluwenza l-iżviluppi f'pajjiżna, bl-istess Lord Beveridge jagħmel ukoll rapport dwar is-sitwazzjoni f'Malta. Ftit ftit bdejna naraw diversi inizjattivi u miżuri, uħud qabel ir-rapport Beveridge u oħrajn wara, li wasslu għat-twelid tal-Welfare State f'Malta f'nofs is-snin 50.

Fl-1927 kien introdott l-Att dwar il-Pensjonijiet għar-Romol u l-Iltiema, li kien jipprovdha għal hlas ta' pensjoni lir-romol u t-ftal ta' impjegati pubbliċi wara mewthom.

Fl-1929, kienet introdotta l-ewwel skema kontributorja li kienet tipprovdha benefiċċju għal perjodu qasir ta' żmien għal min ikorri fuq ix-xogħol. Dan kien possibbli bis-sahha ta' l-Att dwar Kumpens għall-Haddiema. Li kien interessanti f'dan l-iżvilupp kien li għall-ewwel darba ddaħhal il-kuncett ta' hlas mandatorju ta' kontribuzzjonijiet fuq bażi 'tri-partite' bl-impjegat, min ihaddem u l-Istat ihallsu sehem indaq f'kontribuzzjonijiet li kienu jmorru f'fond apposta biex l-iskema tibqa' vjabbli. Rajna għalhekk għall-ewwel darba l-introduzzjoni tal-kuncett tas-sigurtà nazzjonali f'pajjiżna.

Matul dawn is-snin bdew ifaqqsu wkoll assocjazzjonijiet żgħar privati ('guilds'), dak iż-żmien magħrufin fostna bhala 'mutuo soccorso' li kienu esklussivi għal gruppi ta' haddiema speċifiċi, fi klem iehor assocjazzjonijiet ta' haddiema bl-istess snajja' li kienu jiġu f'formati biex jipproteġu l-interessi reċiproċi tagħhom (fost dawn l-interessi kien hemm is-sigurtà soċjali) u fl-istess hin iżommu l-livell tal-isnaja' tagħhom għoli.

Kellhom jgħaddu kważi 20 sena, imma, biex fl-1948 il-Gvern idahhal f'pajjiżna l-Att dwar il-Pensjoni tal-Età. Dan l-Att kien jipprovdha għall-hlas ta' pensjoni lil min jagħlaq is-60 sena. F'dan il-każ, il-hlas ta' din il-pensjoni ma kienx jiddependi fuq il-hlas ta' kontribuzzjonijiet, imma fuq test tal-mezzi. Dan l-Att kien il-preludju għall-iżviluppi kbar li sehew f'nofs is-snin 50, li bihom iddaħhlu fis-seħh żewġ liġijiet importanti u li effettivament immarkaw it-twelid tal-Welfare State kif nafuh illum – l-Att dwar l-Assistenza Nazzjonali u l-Att dwar is-Sigurtà Nazzjonali, li t-tnejn li huma ddaħhlu fl-1956.

Se nieqaf hawn għal-lum, iżda ġimgħtejn oħra nkompili din il-mixja storika billi nagħti harsa lejn l-iżviluppi ewlenin li sehew mill-1956 'il quddiem.

● Issa ngħaddi għall-ewwel mistoqsija li rċevjt u li bhalissa hija topika hafna. John Grech minn Birkirkara staqsa: "Il-Gvern fl-aħħar Baġit habbar li ż-żieda għall-gholi tal-hajja lill-pensjonanti se tinghata shiha. Madankollu r-rata tal-pensjoni tiegħi – u ta' kull min naf – qiegħda tiżdid biss b'żewġ terzi taż-żieda għall-gholi tal-hajja. Tista' tispjegali għaliex dan?"

L-ewwelnettningrazz-

ja lis-Sur Grech tal-mistoqsija tiegħu għax huwa importanti hafna li nispegaw x'qed jiġri. Tajjeb li nibda billi nispeġa li l-mekkanizmu użat fl-aġġustament tal-pensjonijiet kollha mhallsin taht l-Att dwar is-Sigurtà Soċjali huwa bbażat fuq il-prinċipju taż-żewġ terzi. Fi kliem iehor, bhala bażi, il-pensjonijiet kważi kollha mhallsin taht dan l-Att jiżdedu kull sena b'żewġ terzi taż-żieda għall-gholi tal-hajja.

Dan il-prinċipju johroġ b'mod naturali mid-dispożizzjonijiet tal-Pensjoni taż-Żewġ Terzi li kienu ddaħhlu fl-1979 u li għall-ewwel darba kienu daħhlu l-kuncett ta' pensjoni li r-rata tagħha kienet direttament marbuta mad-dhul mill-impjegat tal-pensjonant, eżattament rata li normalment tkun ekwivalenti għal żewġ terzi tad-dhul pensjonabbli. Dwar din il-pensjoni jkolli l-okkazzjoni li nikteb fil-ġimgħat u x-xhur li ġejjin u nidhol f'aktar dettal dwar kif tinhadem u kif isiru l-aġġustamenti tagħha kull sena.

Issa, kif qal tajjeb hafna dan il-qarrej, il-Gvern fil-Baġit habbar li ż-żieda għall-gholi tal-hajja lill-pensjonanti se tinghata shiha. Fil-fatt, dan ilu jiġri mill-2008 u l-istess se jiġri din is-sena. Biss din iż-żieda shiha qiegħda tinghata f'zewġ partijiet. L-ewwel parti hija ż-żieda proprja li tinghata kull sena, jiġifieri ż-żewġ terzi tal-gholi tal-hajja. Din kienet u għadha tithallas kif kien jiġri qabel, jiġifieri, kif anke nnota s-Sur Grech, fir-rata tal-pensjoni. Dan jindika l-mekkanizmu li semmejt fuq għall-aġġustament tar-rati tal-pensjonijiet.

It-terz l-iehor qed jithallas f'forma ta' bonus li teknikament qed jissejjah Bonus għall-Gholi tal-Hajja li jithallas darba fil-bidu ta' kull sena u li jkun ikopri l-hlas dovut f'dik is-sena partikolari. Għall-benefiċċju tal-pensjonanti ngħid li dan il-bonus ġieli jkun indikat ukoll bhala "CLBO" ('Cost of Living Bonus') fil-pagament tal-pensjoni u kif għidt jiġi muri separatament mill-pensjoni proprja.

Tajjeb li nispeġa wkoll li fil-każ ta' pensjonanti li jirċievu l-Pensjoni Minima Nazzjonali u jithallsu r-rata ta' persuna miżżewġa, il-Bonus għall-Gholi tal-Hajja li dawn jithallsu m'huwiex ekwivalenti għal terz, imma għal kwint (20%) taż-żieda għall-gholi tal-hajja. Dan minhabba li skont kif huwa pprovdut fl-Att dwar is-Sigurtà Soċjali, ir-rata tal-Pensjoni Minima Nazzjonali ta' persuna miżżewġa ma tiżdidx b'zewġ terzi, imma b'erba' kwinti (80%) taż-żieda għall-gholi tal-hajja.

Huwa importanti li nispeġa wkoll li dan il-bonus huwa akkumulattiv. Jiġifieri, għal min kien pensjonant fl-2008 jew qabel, il-Bonus għall-Gholi tal-Hajja li se jithallas din is-sena se jkun jinkludi fih it-terz tal-gholi tal-hajja (jew il-kwint skont il-każ) tal-2008, tal-2009 u tal-2010. Dan isegwi dak li kien ġara s-sena l-oħra meta dan il-bonus kien inkluda fih it-terz (jew kwint) tal-gholi tal-hajja tal-2008 u tal-2009. Din it-tabella t'hawn taht turi r-rata fil-ġimgħa tal-Bonus għall-Gholi tal-Hajja li se jkun qed jithallas matul din is-sena.

KATEGORIJA	Pensjoni Minima Nazzjonali - rata ta' persuna miżżewġa CLBO* € (fil-ġimgħa)	Kull pensjoni oħra CLBO* € (fil-ġimgħa)
Saru pensjonanti fl-2008 jew qabel	2.68 0.70 (08) + 0.82 (09) + 1.16 (10)	4.47 1.17 (08) + 1.36 (09) + 1.94 (10)
Saru pensjonanti fl-2009	1.98 0.82 (09) + 1.16 (10)	3.30 1.36 (09) + 1.94 (10)
Saru pensjonanti fl-2010	1.16	1.94

*Bonus għall-Gholi tal-Hajja

Kif qed jidher f'din it-tabella wkoll, min sar pensjonant matul l-2009, il-bonus li jithallas din is-sena jinkludi fih it-terz (jew kwint) tal-gholi tal-hajja tal-2009 u tal-2010. Fl-istess waqt min se jkun qed isir pensjonant għall-ewwel darba matul din is-sena se jirċievi t-terz (jew kwint) relattiv tal-gholi tal-hajja għal din is-sena.

Dan qed isir biex ikun żgurat li l-pensjonant jibqa' jzomm it-terz (jew il-kwint skont il-każ) tal-gholi tal-hajja sena wara l-oħra, anke jekk dan mhux jithallas direttament fir-rata tal-pensjoni.

Staqsi lis-Sur Mark Musù billi tikteb lil:

**Paġna Sigurtà Soċjali, I-orizzont,
A41 Qasam Industrijali, Marsa, MRS3000**

inkella b'imejl bis-suggett "Paġna Sigurtà Soċjali" fl-indirizz ittri@unionprint.com.mt. Il-mistoqsijiet iridu jkunu ta' interess ġenerali, mhux każi privati jew personali.



▲ L-istorja tas-sigurtà soċjali Maltija tmur lura saħansitra sa żmien il-Kavallieri, kważi 500 sena ilu

IMPORTANTI: L-informazzjoni f'din ir-rubrika mhix intenzjonata li titgħies bhala parir legali dwar xi drittijiet għal kwalunke benefiċċju soċjali jew materja oħra ta' sigurtà soċjali. L-ghan tagħha huwa purament ununikament biex tinghata informazzjoni ġenerali dwar is-sistema tas-sigurtà soċjali f'Malta. Għal aktar tagħrif tista' żzur il-websajt www.msp.gov.mt, tibghat imejl fl-indirizz social.security@gov.mt, tista' tmur f'wiehed mill-uffiċċji distrettwali tad-dipartiment f'Malta u Għawdex jew iċċempel fuq in-numru 159.